



سوال

(56) بسم اللہ جہراً و سرّاً پڑھنا اور صحیح مسلم کی ایک حدیث کا دفاع

جواب

السلام علیکم ورحمۃ اللہ وبرکاتہ

محترم شیخ صاحب! صحیح مسلم کی ایک روایت کی صحت کے بارے میں بعض لوگوں کو کچھ اشکالات ہیں، جو میں آپ کی خدمت میں بھیج رہا ہوں:

محدث دیار سندھ ابو محمد بدیع الدین شاہ راشدی رحمۃ اللہ علیہ نے اپنی تفسیر "بدیع التفسیر جلد اول صفحہ 134" (جس کی فوٹو کاپی بھی ساتھ منسلک ہے) میں لکھا ہے کہ "صحیح مسلم کی حدیث انس رضی اللہ تعالیٰ عنہ سے روایت ہے کہ میں نے نبی صلی اللہ علیہ وسلم ابو بکر رضی اللہ تعالیٰ عنہ و عمر رضی اللہ تعالیٰ عنہ و عثمان رضی اللہ تعالیٰ عنہ کے پیچھے نماز پڑھی ہے وہ سب (نماز کو) الحمد للہ رب العالمین سے شروع کرتے تھے۔ (صحیح مسلم النووی ج 1 ص 172)

اس کی سند اوزاعی عن قتادہ انہ کتب الیہ ینخبرہ عن انس بن مالک رضی اللہ تعالیٰ عنہ ہے یعنی اوزعی رحمۃ اللہ علیہ کہتے ہیں کہ یہ روایت قتادہ رحمۃ اللہ علیہ نے مجھے انس رضی اللہ تعالیٰ عنہ سے لکھ کر بھیجی ہے۔ اور قتادہ مادرزاد اندھے ہیں۔ (تہذیب 8/351) یعنی یہ روایت انھوں نے خود نہیں لکھی بلکہ کسی کاتب سے لکھوائی ہوگی۔

وہ کاتب مجھول ہے، اسی طرح حافظ ابن حجر رحمۃ اللہ علیہ نے "النتح ص 294" قلمی (مطبوع 2/755-756) میں بھی لکھا ہے۔ لہذا اس روایت میں ملاوٹ کا بڑا اندیشہ ہے۔ جس نے یہ روایت لکھ کر اوزاعی رحمۃ اللہ علیہ تک پہنچائی ہے وہ نامعلوم شخص ہے گویا قتادہ رحمۃ اللہ علیہ اور اوزاعی رحمۃ اللہ علیہ کے درمیان واسطہ مجھول ہے جس کی وجہ سے یہ روایت ان الفاظ کے ساتھ صحیح نہیں ہے۔ اسی طرح قتادہ مدلس تھے اور یہاں سماع کی تصریح بھی نہیں ہے جو اس روایت کے ضعیف ہونے کا دوسرا سبب ہے۔ (بدیع التفسیر جلد اول صفحہ 134)

شیخ صاحب! یہاں یہ بات یاد رہے کہ محترم و مکرم بدیع الدین شاہ صاحب رحمۃ اللہ علیہ بسم اللہ بآبہر کے قائل و فاعل تھے اور مذکورہ روایت میں چونکہ بسم اللہ کو سرّاً پڑھنے کی طرف اشارہ ہے، غالباً اسی بحث میں شاہ صاحب رحمۃ اللہ علیہ نے اسی پر کلام کیا ہے۔

اسی صفحہ 134 پر مزید بحث کرتے ہوئے محترم شاہ صاحب رحمۃ اللہ علیہ نے لکھا ہے کہ اگر اس روایت کو تسلیم کر لیا جائے تو اس کا معنی یہ ہوگا کہ بسم اللہ الرحمن الرحیم بالکل نہیں پڑھی نہ آہستہ سے نہ بلند آواز سے اور آہستہ پڑھنے والوں کے لیے اس میں کوئی دلیل نہیں ہے۔

(اور پھر مذکورہ روایت سے آگے صحیح مسلم کی دوسری روایت نقل کی ہے جس میں وضاحت ہے کہ "اور کسی کو بھی بسم اللہ الرحمن الرحیم پڑھتے ہوئے نہیں سنا)

محترم و محبوب شیخ صاحب! اس بحث کو لے کر ہمارے سندھ کے کچھ علماء نے صحیح مسلم کی مذکورہ حدیث کو ضعیف تسلیم کر لیا ہے اور موبائل پر میسجز (Messages) کے ذریعے سے اس کی تشہیر بھی کی جا رہی ہے۔

پھر جب ہم نے اپنے دوستوں کے ذریعے سے ان علماء کی توجہ صحیح بخاری و مسلم کی صحت پر ہونے والے اجماع کی طرف دلوائی تو انھوں نے اس کا بھی انکار کر دیا کہ دونوں کتابوں پر اجماع ہوا ہے، یعنی ان کے بقول اجماع نہیں ہے۔ (وکیل ولی قاضی، حیدرآباد سندھ)



الجواب بعون الوهاب بشرط صحة السؤال

و عليكم السلام ورحمة الله وبركاته!

الحمد لله، والصلاة والسلام على رسول الله، أما بعد!

صحیح مسلم کی اس حدیث کی تخریج و تحقیق درج ذیل ہے:

امام عبدالرحمن بن عمر والاوزاعی رحمۃ اللہ علیہ نے فرمایا:

(امام) قتادہ رحمۃ اللہ علیہ نے حدیث لکھوا کر مجھے بھیجی: انھیں (سیدنا) انس بن مالک (رضی اللہ تعالیٰ عنہ) نے حدیث بیان کی کہ میں نے نبی صلی اللہ علیہ وسلم ابو بکر رضی اللہ تعالیٰ عنہ، عمر رضی اللہ تعالیٰ عنہ اور عثمان (رضی اللہ تعالیٰ عنہ) کے پیچھے نماز پڑھی۔ وہ الحمد للہ رب العالمین سے نماز شروع کرتے تھے، نہ قرآت کے شروع میں بسم اللہ الرحمن الرحیم پڑھتے تھے اور نہ آخر میں پڑھتے تھے:

(صحیح مسلم: 52/399 ترقیم دارالسلام: 892 مسند احمد 223 ح 13337)

اس حدیث کی سند پر استاذ محترم رحمۃ اللہ علیہ نے دو اعتراض کیے ہیں:

اول: اس روایت کا کاتب نامعلوم ہے:

دوم: قتادہ رحمۃ اللہ علیہ مدلس ہیں اور یہاں سماع کی تصریح نہیں۔

پہلے اعتراض کے دو جواب ہیں۔

اول: اس روایت کے صحیح لذاتہ شواہد و متابعات موجود ہیں، جیسا کہ ان شاء اللہ آگے آرہا ہے، لہذا کاتب کا نام معلوم ہونا یہاں بالکل مضر نہیں:

دوم: دنیا کا عام دستور ہے کہ ناپنا اشخاص اپنے دوستوں اور رشتہ داروں کو خطوط و تحریرات بھیجتے رہتے ہیں اور عام طور پر (صریح دلیل کی تخصیص نہ ہونے کی صورت میں، یعنی کاتب کے مجروح ثابت ہونے کی صریح دلیل کے بغیر) اس خط کتابت پر اعتماد کیا جاتا ہے:

یہ مکاتبت کی قسم میں سے ہے اور اصول حدیث میں مقرر ہے کہ مکاتبت سے روایت جائز ہے۔

دوسرے اعتراض کا یہی جواب کافی ہے کہ مسند احمد میں اسی روایت کی اسی سند میں سماع کی تصریح موجود ہے۔ (ج 3 ص 223-224 کتب الی قتادہ حدیثی انس عن ابن مالک)

نیز صحیحین میں تمام مدلسین کی تمام معنعن روایات سماع اور متابعات معتبرہ و شواہد صحیحہ پر محمول ہیں۔ اب اس روایت کے بعض شواہد و متابعات پیش خدمت ہیں:

1- صحیح مسلم اور بہت سی کتابوں میں یہ حدیث ہے کہ امام شعبہ رحمۃ اللہ علیہ نے قتادہ رحمۃ اللہ علیہ سے روایت کیا۔ انھوں نے انس (رضی اللہ تعالیٰ عنہ) سے بیان کیا: "

"صَلَّيْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَبِي بَكْرٍ وَعُمَرُ وَعُثْمَانُ، فَلَمْ أَسْمَعْ أَحَدًا مِنْهُمْ يَشْرَأُ (بِسْمِ اللَّهِ الرَّحْمَنِ الرَّحِيمِ)"

میں نے رسول اللہ صلی اللہ علیہ وسلم ابو بکر رضی اللہ تعالیٰ عنہ، عمر رضی اللہ تعالیٰ عنہ اور عثمان (رضی اللہ تعالیٰ عنہ) کے ساتھ (یعنی ان کی اقتدا میں) نماز پڑھی تو میں نے کسی ایک کو بھی بسم اللہ الرحمن الرحیم پڑھتے ہوئے نہیں سنا:

(صحیح مسلم: 399، دارالسلام: 890، مسند احمد 3/117، صحیح ابن خزیمہ: 494 صحیح ابی عوانہ 2/122 ح 1311)

اس روایت کی سند بالکل صحیح ہے اور کوئی اعتراض کرے کہ قتادہ مدلس ہیں تو اس کے تین جوابات ہیں:

اول: امام شعبہ رحمۃ اللہ علیہ کی قتادہ رحمۃ اللہ علیہ سے روایت اس بات کی دلیل ہوتی ہے کہ قتادہ رحمۃ اللہ علیہ نے یہ روایت اپنے استاد سے سنی تھی۔ جیسا کہ امام شعبہ رحمۃ اللہ علیہ نے فرمایا: تین آدمیوں اعمش رحمۃ اللہ علیہ، اسحاق رحمۃ اللہ علیہ، اور قتادہ رحمۃ اللہ علیہ کی تدریس کے لیے میں تمہارے لیے کافی ہوں۔

(جزء مسالۃ التسمیہ لابن ظاہر ص 47 وسندہ صحیح)

امام شعبہ رحمۃ اللہ علیہ نے فرمایا: میں قتادہ رحمۃ اللہ علیہ کے منہ کو دیکھتا رہتا تھا جب آپ کہتے ہیں نے سنا ہے یا فلاں نے ہمیں حدیث بیان کی، تو میں اسے یاد کر لیتا تھا اور جب کہتے فلاں نے حدیث بیان کی، تو میں اسے چھوڑ دیتا تھا۔ (تقدیر الجرح والتعديل ص 169 وسندہ صحیح، تحقیقی مقالات 1/261)

یہ ایسا (عام) مسئلہ ہے کہ تدریس اور مدلسین سے باخبر تقریباً اکثر طلباء و علماء کو معلوم ہے۔

دوم: اسی روایت میں قتادہ رحمۃ اللہ علیہ کے سماع کی تصریح موجود ہے جیسا کہ فقرہ نمبر 2 کے تحت آ رہا ہے۔

سوم: صحیحین میں مدلسین کی تمام معضن روایات سماع، متابعات یا شواہد صحیحہ پر محمول ہیں لہذا ان روایات پر تدریس کا اعتراض غلط ہے:

2- ثقہ و صدوق راوی علی بن الجعد نے کہا:

"قال علي بن الجعد أنا شعبة، وشيبان، وعنه قتادة، سمعت أنس بن مالك قال: «صليت خلف النبي صلى الله عليه وسلم، وأبي بكر، وعمر، وعثمان، فلم أسمع أحدًا منهم يقرأ (بسم الله الرحمن الرحيم)»

میں نے نبی کریم صلی اللہ علیہ وسلم ابو بکر رضی اللہ تعالیٰ عنہ، عمر رضی اللہ تعالیٰ عنہ اور عثمان (رضی اللہ تعالیٰ عنہ) کے پیچھے نماز پڑھی تو میں نے ان میں سے کسی کو بھی بسم اللہ الرحمن الرحیم جہراً پڑھتے ہوئے نہیں سنا:

(مسند علی بن جعد: 922 ولللفظ له، دوسرا نسخہ: 953 الترمذی 1/314 ح 1186)

وعنده شعبه وسفيان!

اس روایت کی سند صحیح ہے اور صحیح یہ ہے کہ اس روایت میں امام شعبہ رحمۃ اللہ علیہ کی متابعات کرنے والے شیبان بن عبد الرحمن اسمی ثقہ ثبت صاحب کتاب ہیں:

سنن دارقطنی رحمۃ اللہ علیہ کے مطبوعہ نسخے میں سفیان کا لفظ تصحیف ہے اور شیبان کی ترجیح کے لیے دیکھئے صحیح ابن حبان (الاحسان: 1796، دوسرا نسخہ: 1799) الخلیصیات

(1126 ح 2/101) شرح معانی الآثار للطحاوی (1/202، باب قرآءة بسم اللہ الرحمن الرحیم فی الصلوة) مسالۃ التسمیہ (ص 24 اور معجم ابن عساکر (1/31 ح 22)

وغیره)



امام شعبہ رحمۃ اللہ علیہ سے اس حدیث کو راویوں کی ایک جماعت نے مختلف الفاظ کے ساتھ اس مفہوم میں بیان کیا ہے :

1- محمد بن جعفر (صحیح مسلم)

2- علی بن الجعد (حوالہ اس فقرے کے شروع میں گزر چکا ہے۔)

3- وکیع بن الجراح (مسند احمد 3/179 ح 1284)

4- حجاج بن محمد (مسند احمد 3/177)

5- عبید اللہ بن موسیٰ (المشقی لابن الجارود: 183 سنن دارقطنی 1/315)

6- بدل بن المحبر (السنن الکبریٰ للبیہقی 2/51)

7- ابوداؤد الطیلسی (صحیح مسلم، دارالسلام: 891)

8- عقبہ بن خالد (المجتبیٰ للنسائی: 908)

9- اسود بن عامر (سنن دارقطنی 1/315 ح 1189)

10- زید بن الحباب (سنن دارقطنی 1/315 ح 1190) وغیر ہم :

اور شیبان بن عبد الرحمن رحمۃ اللہ علیہ (ثقفہ صاحب کتاب) ان کے متابع ہیں :

اس صحیح حدیث سے صاف ثابت ہے کہ قتادہ رحمۃ اللہ علیہ نے یہ حدیث سیدنا انس رضی اللہ تعالیٰ عنہ سے سنی تھی۔ اور حافظ ابن حبان رحمۃ اللہ علیہ نے ایسے لوگوں کو زبردست پکلی دی ہے، جو کہتے تھے قتادہ رحمۃ اللہ علیہ نے یہ حدیث سیدنا انس رضی اللہ تعالیٰ عنہ سے نہیں سنی تھی۔ (دیکھئے الاحسان قبل ح، 1796، دوسرا نمبر 1799)

3- قتادہ رحمۃ اللہ علیہ کے علاوہ اسحاق بن عبد اللہ بن ابی طلحہ رحمۃ اللہ علیہ نے بھی اسی حدیث کو سیدنا انس رضی اللہ تعالیٰ عنہ سے روایت کیا ہے۔ (صحیح مسلم دارالسلام: 893، جزء القرآن للبخاری: 120)

یعنی قتادہ رحمۃ اللہ علیہ بھی اس حدیث کے ساتھ منفرد نہیں نیز اس حدیث کے کسی شواہد بھی موجود ہیں، مثلاً:

1- عن ابی نعامة الحنفی عن انس رضی اللہ تعالیٰ عنہ (مسند احمد 3/216 ح 1325، السنن الکبریٰ للبیہقی 2/52)

اس سند میں سفیان ثوری (طبقة ثانیہ کے!!) مدلس ہیں لہذا یہ سند صرف اس وجہ سے ضعیف ہے۔

2- منصور بن زاذان عن انس رضی اللہ تعالیٰ عنہ (المجتبیٰ للنسائی 2/134 ح 907)

اس کی سند منقطع ہے، منصور نے انس رضی اللہ تعالیٰ عنہ سے کچھ نہیں سنا:



3- عن الحسن البصري عن انس بن مالك رضي الله تعالى عنه (صحیح ابن خزیمہ: 497)

اس کی سند میں سوید بن عبدالعزیز ضعیف اور حسن بصری مدلس ہیں، لہذا یہ سند ضعیف ہے۔

4- عن ثابت عن انس رضي الله تعالى عنه (صحیح ابن خزیمہ: 497)

اس روایت میں اعمش (طبقہ ثانیہ کے!) مدلس ہیں اور روایت عن سے ہے لہذا یہ سند بھی ضعیف ہے:

خلاصہ تحقیق

یہ حدیث امام شعبہ رحمۃ اللہ علیہ کی سند کے ساتھ بالکل صحیح ہے اور اس سے یہ ثابت ہوتا ہے کہ سورۃ الفاتحہ کے شروع میں جہراً بسم اللہ الرحمن الرحیم نہ پڑھنا بھی جائز ہے، یعنی سراً پڑھنا بالکل صحیح ہے اور دوسرے دلائل کی رو سے بعض اوقات بسم اللہ الرحمن الرحیم جہراً پڑھنا بھی جائز ہے۔ (دیکھئے میری کتاب ہدایۃ المسلمین ص 37-38-ح 13)

متن پر ایک اعتراض

اس حدیث سے معلوم ہوتا ہے کہ "بسم اللہ الرحمن الرحیم" بالکل نہیں پڑھی نہ آہستہ سے نہ بلند آواز سے "

یہ اعتراض دو وجہ سے غلط ہے:

1- حدیث میں صراحت ہے کہ:

"صَلَّيْتُ خَلْفَ النَّبِيِّ صَلَّى اللَّهُ عَلَيْهِ وَسَلَّمَ، وَأَبِي بَكْرٍ، وَعُمَرَ، وَعُثْمَانَ، فَلَمْ أَسْمَعْ أَحَدًا مَشْتَمًا بِبِسْمِ اللَّهِ الرَّحْمَنِ الرَّحِيمِ"

میں نے نبی کریم صلی اللہ علیہ وسلم ابو بکر رضی اللہ تعالیٰ عنہ، عمر رضی اللہ تعالیٰ عنہ اور عثمان (رضی اللہ تعالیٰ عنہ) کے پیچھے نماز پڑھی تو میں نے ان میں سے کسی ایک کو بھی بسم اللہ الرحمن الرحیم جہراً پڑھتے ہوئے نہیں سنا: (دیکھئے فقرہ نمبر 2)

چونکہ حدیث حدیث کی تشریح کرتی ہے لہذا ثابت ہو کہ اس حدیث:

"لَا يَذْكُرُونَ بِسْمِ اللَّهِ الرَّحْمَنِ الرَّحِيمِ فِي أَوَّلِ قِرَاءَةٍ، وَلَا فِي آخِرِهَا"

سے مراد ہے کہ وہ قرأت کے شروع میں بسم اللہ الرحمن الرحیم (جہراً) ذکر نہیں کرتے تھے اور نہ آخر میں (جہراً) ذکر کرتے تھے۔

2- محدثین کرام جو ہم حدیث کے سب سے زیادہ ماہر تھے انھوں نے بھی اس حدیث سے عدم بسم اللہ کی بجائے عدم جہراً دیا ہے۔ مثلاً:

حافظ بیہقی رحمۃ اللہ علیہ نے اس حدیث پر درج ذیل باب باندھا ہے:

"باب من قال لا بھربھا"

"باب جو کہتا ہے کہ اسے جہراً نہیں پڑھنا چاہیے۔ (السنن الکبریٰ 2/50)



نیز ان سے پہلے امام ابن خزیمہ رحمۃ اللہ علیہ نے اس مسئلے کو صراحت سے بیان کیا ہے۔

"ذکر الدلیل علی أنّ أنسا إنما أراد بقوله: «لم أسمع أحدًا منهم يقرأ بسم الله الرحمن الرحيم أي: لم أسمع أحدًا منهم يقرأ جزءًا بسم الله الرحمن الرحيم، وأنهم كانوا لميسرون بسم الله الرحمن الرحيم في الصلاة، لا كما توهم من لم يشتغل بطلب العلم من مظانہ وطلب الرئاسة قبل تعلم العلم"

باب اس بات کی دلیل کہ انس بن مالک رضی اللہ تعالیٰ عنہ کے ارشاد میں نے کسی کو ایک بھی بسم اللہ الرحمن الرحیم پڑھتے ہوئے نہیں سنا: سے مراد صرف یہ ہے کہ میں نے کسی ایک کو بھی جہراً بسم اللہ الرحمن الرحیم پڑھتے ہوئے نہیں سنا: اور بے شک وہ نماز میں سرّاً بسم اللہ الرحمن الرحیم پڑھتے تھے نہ کہ وہ بات جو ایسا شخص کہتا ہے جس نے صحیح مقامات سے علم حاصل نہیں کیا اور علم کے سیکھنے سے پہلے ہی بڑبڑانے لگا۔ (صحیح ابن خزیمہ ج 1 ص 249 قبل ج 495)

ہماریہ عقیدہ ایمان منج اور نصب العین ہے کہ صحیح بخاری رحمۃ اللہ علیہ اور صحیح مسلم رحمۃ اللہ علیہ کی تمام مرفوع مسند متصل احادیث بالکل صحیح ہیں اور ان میں سے ایک بھی ضعیف نہیں۔ ہمارے علم میں ہے کہ بعض علماء نے اس بات سے اختلاف کیا ہے لیکن نزدیک ان کا قول مرجوح اور غیر صحیح ہے۔

وما علینا الا البلاغ (27/ شعبان 1433ھ) بمطابق 18/ جولائی 2012ء)

هذا ما عندي والله أعلم بالصواب

فتاویٰ علمیہ

جلد 3۔ اصول، تخریج الروایات اور ان کا حکم۔ صفحہ 183

محدث فتویٰ